

రిబ్బను

ముక్క

---

స్నాయంత్రం విశ్రాంతి తీసుకుంటోంది. సూర్యుడికి విసుగుచ్చి తోందరగా వెళ్ళిపోతున్నాడు. చంద్రుడు ఇవాళ ఆలస్యంగా వద్దామని నిశ్చయించు తున్నట్టున్నాడు. సన్నగా పాడుతోంది చల్లగాలి. ఆ పాటకి చిన్న చిన్న గడ్డిపరకలు పెద్ద సంగీత విద్వాంసుల్లా తలలూపుతున్నాయి.

అదో పెద్ద అందమైన బంగళా. బంగళాచుట్టూ రక రకాల పూలమొక్కలు. బంగళాకొకవైపున్న లాన్లో తన్మయుడై ఆకాశంవైపు, ఆకాశంలో కరిగిపోయే మేఘాల వైపు చూస్తున్నాడు డాక్టర్. ప్రక్కన ఎన్నో తుర్చీలున్నా

పచ్చికమీద పడుకొని పరవశమవడం అతని అలవాటు. ఏదో ఆలోచిస్తున్నట్టున్నాడు. ఏ మాలోచిస్తున్నాడో చెప్పటం కష్టం. చీకటి పడుతున్నా యింకా రాని తన స్నేహితుల గురించి కావచ్చు, లేక యింతకు ముందే తాను అతిప్రయాస పడి యీ ప్రపంచంలో ప్రవేశపెట్టిన పసికందు గురించేనా కావచ్చు. ఇవేవీకాక దూరంగావున్న మొక్కలమీద రంగు చినుకుల్లావున్న పూల గురించేనా కావచ్చు.

“ఏమిటి! డాక్టరుగా రొక్కరూ కూర్చుని అంత దీర్ఘంగా ఆలోచిస్తున్నారు?” అంటూ ప్రవేశించేడు స్నేహితుడు విశ్వనాథం.

విశ్వనాథం మాటలకు డాక్టరు యిహ లోకంలోకి తూలిపడ్డాడు.

“నేనేదో ఆలస్యం చేసేననుకొని తొందర తొందరగా వచ్చేసేను. నేనే ముందొచ్చే నన్నమాట. ఏమిటండీ బాబూ! అశోక వృక్షంక్రింద సీతాదేవిలా పడుకున్నారు?” అన్నాడు మళ్ళీ విశ్వనాథం డాక్టరు పక్కనే కూర్చుంటూ. తను చాలా హ్యూమరస్ గా మాట్లాడతానని విశ్వనాథం నమ్మకం తాను చిన్ననాడు స్కూలు నాటకంలో వేసిన హాస్యపాత్రకు బహుమతికూడా వచ్చిందని చెప్పుకుంటూ వుంటాడు. ఎప్పుడూ ఏదో ఒకటి అతను హాస్యం అనుకొనేది మాట్లాడితే కాని తోచని స్వభావం. డాక్టరు చిన్నగా నవ్వి పూరుకున్నాడు.

“ఏమిటండీ బాబూ! అంత మీలో మీరే నవ్వు కుంటున్నారు. ఒక వేళ మీ ఏకాంతాని కడ్డవస్తున్నానేమో! పోనీ పోతాను” అంటూ లేవబోయిన విశ్వనాథాన్ని “ఫర్వాలేదు. కూర్చోండి” అంటూ డాక్టరు కూర్చోపెట్టెడు.

“అప్పుడే చీకటి పడుతోందండోయ్! మనముఠావాళ్ళే వరూ యింకా రారేం? ఈ వెధవ శీతాకాలంలో యిట్టే చీకటి పడుతుంది సుమండీ. ఆఫీసునుండి యింటికొచ్చేసరికే దీపాలు పెట్టేస్తున్నారు” అన్నాడు మళ్ళీ విశ్వనాథమే.

డాక్టరు చిరునవ్వు అతనికి సమాధానం.

“మీకు పూలమొక్కల్లో ఎంత ఇంటరెస్టండీ, నిజంగా పూళ్ళోవున్న పొద్దులోకూడా యిన్నిరకాల మొక్కలేవంటే నమ్మండి” చుట్టూవున్న మొక్కలని చూస్తూ మెచ్చుకున్నాడు విశ్వనాథం.

“సారీ! ఇవాళ ఏదో వెధవ కాంట్రాక్టుపని చూసేసరికి బాగా లేటయిపోయింది” అంటూ ఇంజనీర్ సిరాజ్ వచ్చి విశ్వనాథం ప్రక్కనే చతికిలపడ్డాడు. ఆరడుగుల పైచిలుకు పొడవున్న సిరాజ్ తన తోటి వారికంటే నైతికంగాను, శారీరకంగాను ఎంతో ఎత్తున ఉన్నట్టుంటాడు.


“అదేమిటి! మీరుకూడా క్రింద కూర్చున్నారా? ఫర్వాలేదు. కుర్చీలో కూర్చోండి. నాకిలా పచ్చికమీద పడుకోవడం అలవాటేగా” అన్నాడు డాక్టరు.

“ఐనా యింతవరకూ ఆ కుర్చీల్లో కూర్చున్న వాళ్ళమే కదటండీ. కాసేపు మెత్తగా ఇక్కడే కూర్చుందాంలెండి” అన్నాడు సిరాజ్ ఓ కుర్చీకి చేరబడుతూ.

“డాక్టరుగారి కివాళ పని యెక్కువ వున్నట్టు లేదే? తీరుబడిగా పడుకున్నారు” అన్నాడు విశ్వనాథం బోర్లాపడు కొని గడ్డిపరకల్ని లెక్కపెడుతున్న డాక్టరుతో. డాక్టరు సమాధానం చెప్పేలోగానే “ఆఁ! ఆఁ! తీరుబడిగా పడుకోరూ మరి? తన పనీ, నాపనీకూడా నాకే అప్పగిస్తే తీరుబాటుకాక యింకేమిటి? అయ్యో! అదొక్కరే అఘోరిస్తోంది. పోనీ కాస్త సాయం చేద్దామన్నమాట ఏకోశానా ఉంటేగా?” అని అంటూ సుడిగాలిలా చీదరగావచ్చి డాక్టరు పక్కనున్న కుర్చీలో కూర్చుంది డాక్టరుభార్య డాక్టరు విశాల. కుడి ఎడమా భేదం లేకుండా మాట్లాడే స్వభావం ఆమెది. విభిన్న మనఃప్రవృత్తులుగల ఆమెదీ, ఆమె భర్తదీ ఎంతో అనుకూల దాంపత్యం.

“బాగా అలసిపోయినట్టున్నారు” అన్నాడు సిరాజ్ అభిమానం ప్రతిధ్వనించే కంఠంతో.

“అలసిపోవడమాఁ! ప్రాణాలు పోతున్నాయంటే నమ్మండి. అందులోనూ యీ డెలివరీ కేసులున్నాయే ఒక వేళా పాళాలేదు. ప్రాణాలు తోడేస్తున్నాయనుకోండి. అయినా వీటికి ఒక సీజన్ లోకపోతే ఒక టైమో వుంటే బాగుండును” అంది విశాల అతి చిరాగ్గా.



వీ నా దే వి క థ లు

“గిరీశం చెప్పినట్టు ప్రపంచంలో ఛైల్డ్ విజ్ఞాన్ ఎక్కువ మందివుంటే మీ శ్రమ కొంత తగ్గేదేమో” అన్నాడు విశ్వ నాథం మామూలు ప్రకారం తనకు లేని హ్యూమర్ ప్రదర్శిస్తూ.

“అప్పుడు మాత్రం ఏమిటి మహా గ్యారంటీ” సమా ధానం చెప్పింది విశాల.

డాక్టర్, విశ్వనాథం ఒక్కసారి ఫక్కున నవ్వారు.

వాళ్ళు ఎందుకు నవ్వుతున్నారో విశ్వనాథానికి అర్థం అయ్యేలోగా తన కాళ్ళవద్ద వెల్లకిలా పడుకొని తన చీర కుచ్చెళ్ళు చిన్న పంజెలుగా పెడుతున్న డాక్టరుతో “ఏమిటండి బాబూ! నా కాళ్ళదగ్గర పడుకున్నారు. ఇప్పటికే నేను మిమ్మల్ని కాల్చుకు తింటున్నానని, మీరు నా బానిస అని అంతా నన్ను తిట్టుకుంటున్నారు. మీకు పుణ్యముంటుంది ముందు యిక్కడినుంచి లేవండి” అంటూ దూరంగా జరగబో యింది విశాల. డాక్టరు అదేమీ గమనించకుండా ఆమె తెల్ల నేతచీరె అంచులో ఎగిరే జరీపువ్వులను, నీతాకోకచిలుకలను చూస్తూ “యీ చీర అంచు చాలా బాగుంది విశాలా. ఇది నేసిన వాడెవడో కవై యుండాలి” అని నొచ్చుకున్నాడు.

“ఎందుకండీ యీ మాయ మాటలు. ఈ చీకట్లో మీకు చీరఅంచు పనితీరు కన్పిస్తోందా? చేసేపనులు చేస్తూ నన్ను ప్రబోధ్యుడానికి చూడకండి. ఏదై నా అంటే పెద్ద

ఆరిస్తు నంటారు. మీరు పెన్సిల్ పట్టుకోవడం నా కళ్ళతో ఎన్నడూ చూడలేదు" అంటూ దెప్పింది విశాల.

సిరాజ్ కాళ్ళు చావుకూర్చొని గడ్డిపరకలు తెంచుతూ వీళ్ళ సంభాషణ వింటున్నాడు.

"ఇదివరకు వేసేవారుట గదండి బొమ్మలు?" అంటూ డాక్టరుని సమర్థించబోయేడు విశ్వనాథం.

"అదేనండీ నా ఏడుపుకూడా! నన్ను కట్టుకోకముందు వేసి నన్ను కట్టుకున్నాక మానేసేరంటే అర్థవేవీటి? అక్కడికి నే నేదో ఆయన బొమ్మలేసుకుంటూ వుంటే అడ్డుపడినట్టు.."

విశాల మాట పూర్తిచేయకముందే—

"ఏవీటి! ఏవో బొమ్మలంటున్నారు" అంటూ వుండలా దొర్లుకొచ్చేరు లావుపాటీ బట్టతల సప్ జడ్జిగారు. ఆయన, ఆయనతో వచ్చిన లెక్కరదు శంకరావు విశ్వనాథం పక్కనే కూర్చున్నారు.

"అయ్యయ్యో! మీరంతా క్రింద కూర్చుంటే నే నేవీటి తగుదునమ్మా అని కుర్చీ ఎక్కేను. నేనూ కిందే కూర్చుంటాను" అంటూ లేవబోయింది విశాల.

"ఫర్వాలేదు. కూర్చోండమ్మా. మేమంతా యిప్పటి వరకు నడుం కొట్టినట్లు కుర్చీలో కూర్చుని కూర్చుని విసిగి పోయిన వాళ్ళమేకదా. మీ కూర్చోటానికే తెముండదు. ఎప్పుడూ నిలబడే వుంటారు. మీరలాగే కూర్చోండి. ఏనా

యిక్కడెవరూ పరాయివాళ్ళం లేముగా” సర్దిచెప్పేరు జడ్జి గారు.

“మరీ యింత చీకటిపడేవరకూ ఆ కోర్టులో ఎలా పని చేస్తున్నారండీ?” అన్నాడు సిరాజ్.

“అదేనయ్యా బాబూ! ప్రపంచం అంతా అన్యాయంతో నిండిపోతోంది. ఎంత అన్యాయం పెరిగితే కోర్టులో అంత పీకలు మునిగే పనుంటుంది? పాపం పెరిగిపోతోంది. కోర్టులు నిండిపోతున్నాయి” అన్నారు జడ్జిగారు. తన జీవితంలో ఎక్కువభాగం అన్యాయం అనే వాతావరణంలోనే గడిపినా అధర్మం ఆయన సహించలేదు. అందులో ఆయనకి రోజూ భయంకరమైన కొత్తదనం కన్పిస్తూనే ఉంటుంది.

“ఐతే మీ కోర్టుకి అన్యాయం, పాపమే వస్తాయంటారు?” అన్నాడు విశ్వనాథం హేళనగా,

“అధర్మం ఒక్కటే ఎప్పుడూ రాదు. దాన్ని ఎప్పుడూ ధర్మం న్యాయం వెన్నంటే వుంటాయి. కోర్టుకివచ్చిన ఒకరిది అధర్మం ఐతే, న్యాయం రెండోవాడిదై యుంటుంది” తిప్పి కొట్టేరు జడ్జిగారు.

“ఐతే జడ్జిగారూ! ప్రపంచంలోకల్లా ఎక్కువ అన్యాయం ఎవరికి జరిగిందంటారు?” విశాల చీరకుచ్చెళ్ళని వదలి ఆమెపాదాలని రకరకాలుగా పరిశీలిస్తూ ప్రశ్నించేడు డాక్టరు.

“నాకు” అంది రక్కున విశాల “మీలాంటి వారిని

కట్టుకోడం అన్యాయం కాక యింకేమవుతుంది?" అని సాగ దీసింది.

“ఈ మాటలకేంగాని, నామట్టుకు నాకు అందరికంటె ఎక్కువ అన్యాయం శ్రీ రాముడికి జరిగిందని తోస్తుంది” అన్నాడు సిరాజ్.

“అదేమిటోయ్! ఇలా రాముణ్ణి, భీముణ్ణి ఆరాధిస్తూ మాట్లాడేవంటే నిన్ను మీ వాళ్ళంతా వెలేనేస్తారునుమా!” అన్నారు ఘొల్లున నవ్వుతూ జడ్జిగారు.

“మరి మనం అంతా మరిచిపోతుంటే అతనింకేం జేస్తాడు? ఇంత చదువుకుని మనం యిలా దేముళ్ళకి జాతులు మతాలు అంట గట్టడం అధర్మం” అంది విశాల.

“ఇంతకీ జడ్జిగారు నే నడిగిన దానికి సమాధానం చెప్పేరే కాదు” మళ్ళీ అడిగేడు డాక్టరు.

“ఏం చెప్పమంటావోయ్! ప్రతిదీ అన్యాయమే. ప్రతి చోటా అన్యాయమే. మాటవరస కీవేళ నేను చేసిన కేసే తీసుకో. పాపం! వాది ఒక పాతికేళ్ళమ్మాయి. చూడ్డాని కుూడా బాగ నే వుంటుంది. కొద్దో గొప్పో చదువుకుంది కూడా. చిన్నప్పుడే పెళ్ళయింది. పెళ్ళయిన తర్వాత ఆమె మొగుడు ఎందుకో ఆవిడని కాపరానికి తీసికెళ్ళలేదు. చూసిం జూసింది. ఎన్నాళ్ళూరుకుంటుంది? పదేళ్ళు చూసి యిప్పుడు మనోవృత్తి దావా పడేసింది...” చెప్పుకుపోతున్నారు జడ్జి గారు.

“అయినా ఆ మొగుడి కేం గోగమండీ, పాపం ఆ అమ్మాయి నొదిలెయ్యడానికి?” సానుభూతిగా అన్నాడు సిరాజ్ తనూ డాక్టరు పక్కనే పడుకుంటూ.

“బహుశా ఆ అమ్మాయి పూర్వ చరిత్ర మంచిది కాదేమో” అన్నాడు విశ్వనాథం మహా తెలివిగా చెప్పాననుకుంటూ.

“ఆ అమ్మాయెవరో సత్తె కాలందై వుంటుంది. నేనైతేనా వాడి అంటేమిటో అప్పుడే తేల్చేద్దాను” కోపంగా అంది విశాల.

“అదేం కాదు. ఆమె మొగుడు తన మామే తనకేదో అన్యాయం చేసేడంటాడు. కొందరి మనఃప్రవృత్తే అంత అన్యాయానికీ, అధర్మానికీ పెద్ద సంఘటనలే ఉదాహరణలు కావు. మనకు ఎంత చిన్నగానో కనిపించే ఒక విషయం యింకోరికి ఎక్కువ కష్టం కలిగించవచ్చు, మనం తిట్టక్కర్లేదు, కొట్టక్కర్లేదు. మనం మోటుగా ప్రవర్తిస్తే చాలు బాధపడతాడు సున్నిత హృదయం గలవాడు...” అంటూన్న జడ్జి గార్ని “మీరు చెప్పింది అక్షరాలా నిజం” అంటూ ఆటంక పరిచేడు డాక్టరు. ఒక్కక్షణం ఆగి “మీరు చెప్పింది వింటూ ఉంటే ఎప్పుడో జరిగిన సంఘటన జ్ఞాపకం వస్తోంది” అని కలిపేడు.

“అదేదో కాస్త సెలవియ్యండి” అన్నాడు విశ్వనాథం.

“డాక్టరుగారికి ప్రతీదీ ఆలాంటి సంఘటనే, అసలీయన ఏ కవిత్వం రాసుకుంటూనో, ఏ బొమ్మలుగీసుకుంటూనో గడపక యీ డాక్టర్ ఏందుకు చదివేరో నా ప్రాణానికి? పేషెంటు తాలూకువాళ్ళు ఏడిస్తే చూశ్చేరు. వాళ్ళతోపాటు తనూ ఏడిచినంతపని చేస్తారు. ఏదో గవర్నమెంటు డాక్టరు గాబట్టి సరిపోయింది. ఏదో జీతం పారేస్తున్నారు. ఇదే ప్రైవేటు ప్రాక్టీసరుతే మేమింత గడ్డి తినేవాళ్ళం” అంది విశాల.

“డాక్టర్ ది సున్నితమైన హృదయం— క్రితం జన్మలో ఎంతో పుణ్యం చేసుకుంటేగాని లభించదు” అన్నారు జడ్డి గారు.

“కథ కానివ్వండి” అన్నాడు సిరాజ్ ఆత్రంగా.

“ఇంతకీ కథ అందరికీ నచ్చకపోవచ్చు” అపరాధిలా అన్నాడు డాక్టరు.

“నన్నేనా మీరు ఎత్తిపాడిచేది?” అంటూ గొణి గేడు విశ్వనాథం.

“ఆయన ఆలా ఏం అనలేదు గదండీ” విసుక్కున్నాడు సిరాజ్.

“ఇది జరిగి చాలాళ్ళయింది” కథ ప్రారంభించేడు డాక్టరు. “వివరాలు అస్పష్టంగా జ్ఞాపకం వున్నాయి మిగిలి

వున్నది మాత్రం ఒక చెరగని మాసిపోని ముద్ర." డాక్టరు ఒక్కక్షణం ఆగి మళ్ళీ ప్రారంభించేడు.

"అప్పుడు నేను మెడిసిన్ నాల్గవ సంవత్సరము చదువు తున్నాను. ఏకాంతం కోరుకునే నాకు హాస్టలులో ఉండడం యిష్టం ఉండేది కాదు. ఎప్పుడూ ఊళ్ళోనే ఏదో గది తీసుకోసి ఉండేవాడిని. అదివరకు నేను ఉంటున్న గది ఎందుకో ఖాళీ చేయవలసి వచ్చింది. పగలనక రాత్రునక తిరిగేను గది కోసం"

"అలా తిరగడంవల్లే కాబోలు మీకో పార్టుపోయింది" కథకి అడ్డొచ్చింది విశాల.

"కాదు విశాలా! ఆ సంవత్సరముంతా ఆరోగ్యం సరిగా వుండేది కాదు. చదవ్వలసినంత చదవలేక పోయేను, పరీక్ష తప్పేను."

"ఆ విశాఖపట్టణం సంగతి వేరే చెప్పాలా? కారు షెడ్యూల్లో కాపురం వుండేవి కుటుంబాలు. ఇళ్ళు దొరక్క చివరికెలాగయితేనేం ఒక మేడమీదవున్న ఒక్కగది సంపాదించగలిగేను. ఇంటాయన ఏదో బేంకు ఏజంటు. క్రీంది భాగంలో వుండేవాడు. ఆ పురుషుడు యింట్లోవున్న అలికిడే వుండేదికాదు. ఎప్పుడు వచ్చేవాడో ఎప్పుడుపోయే వాడోగాని నా కంట పడేవాడుకాదు. ఎప్పుడూ కనిపించేది అతని భార్య. అప్పుడప్పుడు కనిపించేది అతని కూతురు. ప్రథమ కుసుమం.

ఆ తర్వాత ముగ్గురు కొడుకులున్నారు అతనికి. వాళ్ళలో ఎవరు బళ్ళోకి వెళ్ళి దెబ్బలు తింటున్నారో, ఎవరు యింట్లోనే వుండి వాళ్ళమ్మ చేతిమీదుగా ఆ భాగ్యం అనుభవిస్తున్నారో నే నెప్పుడూ పట్టించుకోలేదు. వాళ్ళ ముగ్గురికీ వయస్సు క్రమంలో వాళ్ళమ్మ పెట్టిన మువ్వరస ముద్దుపేర్లు. జెప్ప వెధవ, రెండోగాడిద, చంటివెధవ. ఆవిడ కాలంలో ఉన్నప్పుడు రూపవతే అని చెప్పాలి. వయసు ముదిరేక కనినా తన సంతానంమీద ఏ మాత్రం ప్రేమలే దావిడకు. మనిషిది తెల్లతోక్కే లాలిత్వం, సున్నితం అలవర్చుకుంటే ఎంతో సున్నితంగా వుండి వుండేది. కాని వాటిజోలికి ఆమె ఎన్నడూ హోయేదికాదు.

ఈ నాయంత్రం జుట్టు దువ్వుకుంటే మళ్ళీ మర్నాడు నాయంత్రం వరకూ ఆ జుట్టు తనది కాదన్నట్టు తిరిగేది. నిరంతరం దేన్ని గురించో ఆ రాటపడుతూ అలసిపోయి గడిపేది రోజులు. ఎప్పుడు చూసినా అంట్లగిన్నో, చీపురుకట్టో చేతిలో వుండేది. ఎప్పుడూ ఎవరినో కసురుతూ, దాసీదాన్నో, బేంకు బంట్లోతునో తిడుతూ కోలాహలంగా గడిపేది కాలం. మనిషి మాట వింటే గంగాళాలు, సంకాతి రోజుల్లో ఆంబోతు చూట్టూ వాయించే తాళాలు గుర్తుకు వస్తాయి. ఇంతకీ ఆవిడ తోటి స్త్రీ కంటే చెడ్డదనికూడా అనలేను.

‘ఒసే, అమ్మాయ్! ఆ చంటి వెధవకి మొహం కడిగేవే?’ ‘వీరన్నా! జెప్ప వెధవని నిద్రలేపు. బడిటైమవుతోంది’

“ఒరేయ్ చంటీ! పాలగిన్నె ముట్టుకోకురా వెధవా, చురుకు తుంది” “ఒసే రాజమ్మా! ఇంకా అంట్లగిన్నెలుతోమిచావక పోతే పిండాకూడు ఎలా తగలెట్టేదే?” “వీరన్నా! నువ్వు వేగం బజారుకు తగులడు. లేకపోతే కూరలు చచ్చువి, పుచ్చువి మిగులుతాయి.” ఇవీ రోజూ నాకు మేలుకొలుపు వచనాలు. ఈ రాగవరసలోనే వుండేది రాత్రి జోలపాట కూడా. వాళ్ళ కుటుంబంతో నేను ఎటువంటి జోక్యం పెట్టు కొనేవాడిని కాను. వాళ్ళకీ నాకూ ఏమేనా సంబంధంవుందంటే వాళ్ళ దానీ రాజమ్మే. అదే నా గదికూడా ఊడిచేది.

కాలం ప్రవహిస్తోంది. రెండు ఋతువులు మారేయి నేను ఆ గదిలో చేరేక. చెప్పకోదగినదీ, జ్ఞాపకం వుంచుకో వలసినదీ ఏమీ జరగకుండానే రోజులు గడిచిపోయేవి. ఇంతలో అనారోగ్యం నన్ను వశం చేసుకుంది. ఆందోళన పడవలసిన జబ్బు కాకపోయినా మంచం పట్టించింది పదిహేను రోజులు. ఆ జబ్బుకీ ఆహార నిబంధనలేవీ లేకపోయినా వొక సమస్య తలెత్తింది. హోటలు నుండి కాఫీ, బోజనం, బజారు నుండి సిగరెట్లు, పళ్ళు తేవడానికి ఒక మనిషి కావాల్సి వచ్చింది. రాజమ్మ ఉదయం, సాయంత్రం ఒక గంటలో క్రిందవారి పని, నా పని చేసిపోయేది. అది చాలా యిళ్ళల్లో ఊడిగం చేసేది. ఇవిగాక రిక్వాలాగే తన మొగుడికి వండి పెట్టుకోవాలి. నాకు కొత్తగా కలిగిన పనులు ఆమెచేయలేదు. కాబట్టి ఆవిడనే కోరేను ఎవరైనా ఒక పిల్లనిగాని పిల్లాడిని

గాని చూసిపెట్టమని. 'దానికేం బాగ్యం బాబూ రేపంపుతా  
మా చిన్నదాన్ని' అంది. ఆ మర్నాడుదయమే వచ్చింది ఆమె  
కూతురు. నలుపైనా పేరుకుతగినట్టు లక్ష్మీలా కళకళలాడేది.  
ముఖంలో అర్థంలేని ఆకర్షణ, కళ్ళలోని అమాయకత్వం ఆమె  
కెంతో అందం చేకూర్చాయి. వయస్సు పది సంవత్సరాలు  
మించి వుండదు.

మొదటిరోజు ఏ పని తర్వాత ఏ పని చెయ్యాలో  
తేలిక కంగారుపడింది. కాని మర్నాటి నుండి నే నేమీ చెప్ప  
నవసరం లేకుండా సర్వం తానే చక్కపెట్టుకుపోయేది. ఏ  
మాటకు తిరిగి సమాధానం చెప్పేదికాదు. విసుగు, అలసట  
ఆమెలో నేను చూడలేకపోయేను. ఏ పని చెప్పినా నవ్వుతూ  
గెంతుతూ చేసేది. సాయంత్రం యింటికి పోతున్నప్పుడు నా  
దగ్గరున్న పండ్లొకా యొ యిస్తే వుచ్చుకొని నేను చూడ  
కుండా నా గదిలో వదిలి వెళ్ళిపోయేది. కేరియరులో అన్నం  
మిగిలితే నువ్వు తినవే అంటే తినకుండా పొట్లంకట్టి యింటికి  
తీసుకుపోయేది. మొదట్లో కొత్త పరిసరాలలో తినడానికి  
బిడియమేమోనని సంతృప్తిచెందేను. కాని బహుశా తన  
కుటుంబంవారి కోసం పట్టుకెళ్తున్న దేమోనన్న ఆలోచన  
కలిగేసరికి నేను ద్రోహం చేసినవాడిలా బాధపడ్డాను, ఆపిల్లే  
పెద్దదైవుంటే నేను బాధపడి వుండేవాడినికాను. ఆ ఈడు మన  
పిల్లలకు అన్నంకూడా సరిగ్గా తినడం రాదే? ఆ పిల్ల చేసిన  
పాపం ఏమిటి? నేను యిచ్చే విడిరూపాయలకు పరాయివాడ

నైన నాకు ఎందుకు వూడిగంచెయ్యాలి? ఇలాంటి ఆలోచనలతో శారీరకంగా నయమవుతున్నా మానసికంగా బాధపడేవాడిని.

రోజులు గడుస్తున్న కొద్దీ ఆ పిల్ల నా కొక సమస్యగా, ఒక వ్యధగా తయారైంది. ఆ పిల్ల మంచితనం నాకు శూలంగా గుచ్చుకొనేది. ఆ పిల్ల ఏదైనా తప్పుచెయ్యాలని, మామూలు మనిషికుండే లోపాలు ఆమెలోనూ వుండాలని వెయ్యి దేముళ్ళకి మొక్కుకున్నాను. నేనిచ్చినది తీసుకున్నా, కేరియర్ లో అన్నం అది కడిగేలోగానే తినేసినా ఆ పిల్లని సామాన్యంగానే చూసి సంతృప్తి చెందేవాడిని. ఆమెవల్ల పడేబాధ ఆమెనుపాపంలోకి దింపాలన్న భయంకరమైన వింత కోరికగా మారింది. జబ్బుగది వాతావరణమే దానికి కారణం అయి వుండవచ్చు. ఆఖరుకు ఆ పిల్లచేత దొంగతనం చేయిద్దామని ఒకనాడు అనువైనచోటల్లా చిల్లరడబ్బులు పెట్టి ఆమెగదిలో వుండగా డాబామీదకు వెళ్ళిపోయేను. ఒక్క పైసాకూడా ముట్టలేదా అమ్మాయి. బహుశా డబ్బులు చూడలేదేమోనని సమాధాన పరుచుకున్నాను. ఆ మర్నాడుకూడా అలాగే చేసేను. కిటికీ వూడుస్తున్నప్పుడు కిటికీలో నేను పెట్టిన డబ్బుని కిటికీలో మరోచోట పెట్టింది. ఆఖరుకు సినిమాకు వెళ్ళమని ఒకనాడు డబ్బులివ్వ బోయేను మంచి ఆట వచ్చినప్పుడు తీసు కెళ్తానంది.

ఓటమి ఆనందంగా అంగీకరించేను. ఆమెను పాపానికి దింపిన పాపం అంటుకోలేదని సంతోషించేను. ఆ తర్వాత

ఆమెను ఒక పరాయి మనిషిగా చూడలేకపోయేను. ఆస్మీయు  
రాణిగా అంగీకరించి నంతృప్తిచెందేను. ఆమెలో దైవత్వం  
చూడగలిగేను.

నీటిలో సుశూలా కోజులు దొర్లిపోతున్నాయి. నాపని  
కోసమే నియమింపబడినా ఆ పిల్లను పూర్తిగా వినియోగించు  
కొనే దాయింటావిడ. ఆ పిల్లకు అందువలన ముట్టే ప్రతిఫలం  
చీవాట్లు, చీదరింపులు. నా ఆరోగ్యంగా బాగా కోలుకో  
గలేను. కాని యింకా నీరసంగా వుండకం వల్లనే తేనేమి,  
ఆ పిల్లకు తృణమో, ఫణమో ముట్టచెప్పా మనై తేనేమి  
హోటలు భోజనమే చేసేవాడిని. ఈలోగానే సంక్రాంతి  
వచ్చింది. వరసగా వారంరోజులు శలవులు వచ్చేయి. శల  
వల్లో స్వగ్రామం పోదామని నిశ్చయించుకున్నాను.

ఆ రాత్రి బయలు దేరుతాననగా యింటివారమ్మాయి  
లక్ష్మీతోసహా నాగదిలోకి వచ్చింది. ముచ్చటగా ముద్దబంతి  
పూవులా ముస్తాబయింది. పండుగకు కుట్టించుకున్న పచ్చపట్టు  
పరికిణీ, కెంపురంగుజాకెట్టు తొడుక్కొని నాకు చూపించా  
లని వచ్చింది. ఆమె అలంకరణలో చూడగానే ఆకర్షించేది  
ఆమె తల్లోని లేత నీలి నైలాన్ రిబ్బను. ఇటునుండి చూస్తే  
అటు కనిపిస్తూ తూనీగరెక్కలా వుంది. దానిమీద అక్కడ  
క్కడ ఎగిరే చిన్న రంగుల రంగుల పిట్టలున్నాయి. బట్టలు  
బాగున్నాయని మెచ్చుకున్నాను. సంతోషించి వెళ్ళి  
పోయిందా అమ్మాయి.

ఆ అమ్మాయిని చూసిన కళ్ళతో చినిగిన గాను,  
 రేగిన జుట్టులోవున్న లక్ష్మీనిచూసి నన్ను నేను క్షమించుకో  
 లేకపోయేను. పేగులు ముడివడినట్టయింది. కాని మనలోలేని  
 సద్గుణాలు ఆ నిర్భాగ్యురాలలో వున్నాయి, అవే ఆమె సిరి  
 అని నన్ను నేను మోసం చేసుకున్నాను. సాయంత్రం  
 మామూలుగా కేరియర్ తీసుకొని వచ్చింది. 'నేను ఊరెళ్ళి  
 పోతున్నాను, కేరియరు నువ్వు యింటికి పట్టుకుపో' అన్నాను.  
 ఇద్దరం డాబామీదకు వచ్చేము. సాయంత్రం ఏడయింది.  
 రాత్రి సాయంత్రాన్ని తరుముతోంది. రోడ్డు మీద జనం  
 సముద్రంలా రొద పెడుతున్నారు. నేను తలుపు తాళం  
 వేస్తూవుంటే గోడనానుకుని నిలబడింది లక్ష్మీ. కళ్ళలో  
 ఎన్నడూలేని ఆత్రం, దైన్యం కనిపించేయి. నా చెల్లెలిని వదిలి  
 వస్తున్నప్పుడుకూడా నాకు అంత బాధ ఎన్నడూ కలగలేదు.  
 గుండె కొట్టుకొనే క్రమం ఒకసారి తప్పింది. సుఖాన్నివున్న  
 ప్రాణానికి యీ బంధం కలిగించి ఎందుకు దుఃఖం కలిగించు  
 కున్నానా అని కూడా విసుక్కున్నాను. విసుక్కున్నందుకు  
 పశ్చాత్తాపంగా ఆమెమీద జాలికూడా ఎక్కువైంది. మట్టి  
 పట్టివున్నా ఆమె బుగ్గలు తాకకుండా వుండలేకపోయేను.

'ఏం కావాలి లక్ష్మీ?' అన్నాను. నేలనిచూస్తూ అర్ధ  
 రూపాయి కావాలంది దీనంగా. స్వర్గం చేతిలోపెట్టినట్టయింది  
 నాకు. గుడ్డిగా డాబామీద పడుతున్న వెన్నెలకి పరిమళం  
 వచ్చినట్టయింది. నా జన్మ సఫలం అయిందనిపించింది. వెంటనే

జేబులోనుండి అర్థరూపాయి తీసియిచ్చేను. గుప్పెట్లో దాచు కుంది. మానంగా మెట్లవరకు వచ్చేము. డబ్బు ఏం చేస్తుందో నన్న కుతూహలం, తన తమ్ముళ్ళకి పండుగకు ఏవైనా కొంటానంటు దేమోనన్న భయం నన్ను వశం చేసుకున్నాయి. కాని కుతూహలం జయించింది.

‘ఏం చేస్తావీ డబ్బు?’ సాధ్యమైనంత మెత్తగా అడిగేను. ఆ అమ్మాయి రిబ్బనులాంటిది కొనుక్కుంటానంది మృదువుగా. నా మనసు తేలికైంది. ఆ పిల్లకు కలగక, కలగక, కలిగిన కోరిక తీరడానికి సాయపడగలిగేనని గర్విం చేసు విడిపోయేముందు సోమవారం మధ్యాహ్నానికి తిరిగి వస్తాను, కేరీయరు తెచ్చివుంచమని చెప్పేను. కృతజ్ఞతతో తల వూపింది. రైల్వో లక్ష్యే నన్ను కలవర పరచింది. పట్టు బట్టలు కోరలేదు, బంగారు నగలు కోరలేదు. కోరినదల్లా ఓ రిబ్బనుముక్క నాటిరాత్రి నా కలలో రిబ్బనుముక్కలు, అర్థ రూపాయలు మరవలేకపోయేను.

సంక్రాంతి రంగులతో వచ్చింది. మా యింట్లో కోలా హలంగా వున్నారంతా. కాని నాకుమాత్రం ఏదో విలువైన వస్తువు పోగొట్టుకొన్నట్టనిపించింది. కొత్తబట్టల్లో ఏ పిల్లని చూసినా లక్ష్యే గుర్తుకువచ్చేది. సోమవారం ఉదయం బయలుదేరుతూంటే రాక రాక వచ్చేవు మరొకపూట వుండ మన్న అమ్మమాట కాదనలేకపోయేను. సాయంత్రం ఇల్లు వదులుతున్నప్పుడు నాజీవితంలో మొదిటిసారిగా సంతోషం

చేను. కాని నన్ను ప్రాణప్రదంగా చూసుకునే వదిన నేననుకోకుండా నన్ను దిగబెట్టడానికి స్టేషనుకి రావడం రైలు కదులుతూవుంటే రెండవవైపు చూస్తూ జాలిగా 'బారసాలకు తప్పక రావయ్యా' అని అర్ధించడం బాధ పెట్టేయి. పదేళ్ళు కాపురం చేసిన ఆమెకు అదే తొలికాన్పు.

రైలు రెండుగంట లాలస్యంగా చేరింది. ఇల్లు చేరేసరికి రాత్రి ఎన్నిమిదిన్నర దాటింది. వదినకు ఏ పిల్ల పుడుతుందా అని ఆలోచిస్తూ మెట్లెక్కుతున్న నాకు డాబామీద గోడకి ఆనుకొని ముడుచుకూర్చున్న లక్ష్మిని చూసేసరికి ప్రాణం ఎగిరిపోయింది. ప్రక్కనే కేరియరు వీధిలైటుపడి మెరుస్తోంది. సంక్రాంతి చలి ఎముకలు కొరుకుతోంది. చినిగి పేలికలైన గాను కూడదీసుకుని చలికి అడ్డం కట్టడానికి ప్రయత్నిస్తోంది లక్ష్మి. అంతవరకు ఆ పిల్ల నా కోసం కాసుకూర్చుంటుందన్న ఆలోచనే లేదు నాకు. గది తాళం తీస్తూ 'కిందవరం డాలో కూర్చో లేకపోయావా లక్ష్మి' అని ప్రశ్నించేను. ఆమె దవాబివ్వలేదు. కేరియరు రేపు తోముకోవచ్చని చెప్పి ఆమెను యింటికి పంపించేశాను.

ఆ మర్నాటి నుండి కాలేజీలో ఏవో ఫంక్షన్సు జరుగుతూ వుండడంవల్ల రూము గురించి ఎక్కువగా పట్టించుకోలేదు. కాలేజీలో నాటకాలూ, డైరెక్షనూ, ఆటలలో మునిగి తేలుతున్నాను. నేను నిర్లక్ష్యం చేసినా లక్ష్మిలో మార్పు గమనించకుండా వుండలేక పోయాను. కళ్ళల్లో

పూర్వం మెరుపు స్థానే దైన్యం నై రాశ్యం ఆకమించు కున్నాయి. పెదవులమీద చిరునవ్వు చెరిగిపోయింది. అడుగుల్లో బరువు కన్పిస్తోంది. నేను పూరు చేరిన నాల్గోరోజుకల్లా ఆమెలోని మార్పు పూర్తిగా గ్రహించ గలిగేను. అలా వున్నా వేమని అడిగితే ఏం లేదంది.

మరో మూడోజాలు గడిచేయి. అప్పటికిగానీ నా మందకొండి బుర్రకి లక్ష్మీ కొనుక్కున్న రిబ్బను జ్ఞాపకం రాలేదు. 'రిబ్బను కొనుక్కున్నావా' అని ఆశగా అడిగేను. కొనుక్కున్నానని తలవూపింది. 'మరి పెట్టుకోవేం' అని అడిగేను జవాబుగా రెండు బొట్లు ఆమె కళ్ళనుండి జారేయి. 'ఏం జరిగింది లక్ష్మీ' అని బుజ్జగించేను. సంక్రాంతినాడు వాళ్ళమ్మకి నలతగా వుంటే ఆవిడబదులు తనే ఏదంటు గారింటికి పనికి వెళ్ళిందట. పనిలోకివస్తూ కొనుక్కున్న రిబ్బను పని అయ్యేక వీధిలో కూర్చుని వేసుకుందట. అప్పుడు ఏదంటుగా రమ్మాయి ఎక్కడికో వెళ్ళిందట. వాళ్ళమ్మాయి రిబ్బను దొంగిలించిందని, తక్కువవాళ్ళకు దొంగబుద్దు లెక్కడకు పోతాయని తిట్టి ఆ రిబ్బను లాక్కుందట ఆ యింటి కాళి. 'నేను కొనుక్కున్నాను మొర్రో, మీ అమ్మాయి రిబ్బను మీ అమ్మాయి పెట్టుకొనే వెళ్ళింది-కావలిస్తే ఆమె వచ్చాక చూడండి' అని లక్ష్మీ మొత్తుకున్నా లక్ష్యం పెట్టలేదట.

మళ్ళీ కొనుక్కుందాం పరవాలేని నేను చెప్పేలో గానే మేకలమందలా ప్రవేశించేరు నా స్నేహితులు. కాలేజీ

భక్తజ్ఞాన హడావిడివల్ల వాళ్ళతోనే హస్తలో మూడురోజులుండి పోవడానికి అదివరకే అంగీకరించేను. ఆ రాత్రి, ఆ తర్వాత మూడురోజులు కేరియరు తేవద్దని లక్ష్మితో చెప్పికావలసిన బట్టలు తీసుకొని వెళ్ళిపోయేను.

“చూడండి! ఇది అన్యాయం కాదా ? ఆపిల్ల మన పిల్లలకంటే ఏం తక్కువ? మన పిల్లలు చాకొలెట్లు, బిస్కట్లు కావాలని ఏడుస్తుంటే ఆపిల్ల ఒక్క అర్ధరూపాయి ఖరీదుచేసే రిబ్బనుముక్క కోరింది. తీరే అవకాశం కూడా యిచ్చేడు భగవంతుడు నారూపంలో. కోరినది చిక్కేక, అనుభవించేలోగానే విధి వెక్కిరించింది. ఆ యింటావిడ రూపంలో. కాళీప్రత్యక్షమై పసిపిల్ల కోరికనే బలిగా తీసుకుంది. ఇదంతా ఆ ఇంటా విడకు స్ఫురించకపోవచ్చు. ఆమె దృక్పథంలో ఆ సంఘటన చిన్నదే కావచ్చు. వెయ్యిరూపాయల జీతగాళ్ళకి అర్ధ రూపాయి చిన్న పెంకేకావచ్చు.

కాని...లక్ష్మికి...ఆమెకు తీరని అన్యాయం జరిగితే దంటారా ? ఆ చిన్నగా కసిపించే సంఘటన మానసికంగా ఆమెను ఎంత గాయపరిచిందో ఊహించలేను గాని, బహుశా శాశ్వతంగా ఆమెకు మానవత్వంలోని నమ్మకాన్ని చంపేయ్యలేదనగలరా ? ఆ యింటావిడ చేసినది అన్యాయం కాదా ? ఆమెను క్షమించగలమా ? రిబ్బను తీసుకోడానికి ముందు లక్ష్మి చెప్పినది నిజమో కాదో రుజువు చేసుకోవలసిన విధి

లేదా? తక్కువ వాళ్ళకు తక్కువ బుద్ధులే పుడతాయన్న మనిషి తన యెక్కువ బుద్ధి ఏమి చూపించింది? ఒకవేళ తొందరపడి తీసుకున్నా తన పొరపాటు తెలుసుకున్నాక తిరిగి ఆ రిబ్బను ఇచ్చేయ్యకూడదా? ఆమెది మాత్రం దొంగ తనం కాదా? అన్యాయం, అధర్మం కాదా? మీరే మంటారు?" బరువుగా ఆపేడు డాక్టరు.

ఎవరూ వెంటనే జవాబు చెప్పలేకపోయారు. చీకటి దట్టంగా కమ్ముకుంది. అకస్మాత్తుగా గాలి లేచింది. ఆ గాలికి దూరంగావున్న టెలిగ్రాఫ్ తీగలు రొద పెట్టాయి. ప్రక్కనే ఉన్న చింతచెట్టుమీద గుడ్లగూబ భయకరంగా అరచి రెక్కలతో పెద్ద చప్పుడు చేస్తూ ఎగిరిపోయింది.

“కథ గమ్మత్తుగానే ఉంది” తన అభిప్రాయం వెలిబుచ్చేడు విశ్వనాథం.

“ఆలోచిస్తే ఈ కథకు రెండవ భాగంకూడా వున్నట్లుంది. అది కూడా కానీండి” అన్నాడు సిరాజ్.

“కావాలంటే వుంది; అక్కర్లేదంటే లేదు. ఈ కథ యిక్కడితో అంతమైవుంటే బాగుండు ననిపిస్తుంది” అని డాక్టరు తిరిగి అందుకున్నాడు.

“ఆ మూడు రోజులూ పైకి ఆడుతూ పాడుతూ గడుపుతున్నా లోపల లక్ష్మి. గురించి ఆలోచన నన్ను వేధిస్తూనే వుంది. ఆమెకు జరిగిన అన్యాయాన్ని ఎప్పటికీ సరిదిద్దుతానో అని ఆ రాటపడేవాడిని. హాస్టలు ఒక బందిఖానాలా కనిపించేది.

రిబ్బచు కొనుక్కుని రోడ్డుమీద లక్ష్మీకోనం పరిగెత్తితే పరిహాసిస్తారేమో నని నేననుకున్నా నా సహాధ్యాయులు నా పాలిటి జైలర్లులా కనిపించేవారు. ఆఖరికి తాపీగా వచ్చింది నా విడుదలరోజు. హాస్టలు వదిలివస్తూ తోవలో లక్ష్మీకి కావలసిన రిబ్బచు కొనుక్కొచ్చేను. నా గది చేరేక రాజమ్మ గది ఊడవడానికి వచ్చి లక్ష్మీకి మూడురోజులనుండి జ్వరం వస్తోందని, ఆ పూటకి తనే వీలుచూసుకొని కేరియరు తెస్తాననీ చెప్పింది. లక్ష్మీ తేరుకొనేవరకూ హాస్టలులోనే భోజనం చేస్తానని చెప్పేను. గది ఊడ్చి వెళ్ళిపోతూఉంటే ఆవిడ చేతికి లక్ష్మీకివ్వమని రిబ్బచు ఇచ్చేను. ఓ క్షణం గది లోంచి బయటకు దూరంగా చూసి నా వైపు తిరిగి 'లక్ష్మీ రిబ్బచు కొనుమందా' అని అడిగింది తీవ్రంగా. అది నేను అనుకోని పరిస్థితి. ముందుగా ఊహించని సమస్య. రిబ్బచు కోరుకుందని లక్ష్మీని హింసిస్తుందేమోనన్న భయం, లక్ష్మీ కేం తెలీదనీ నేనే కావాలని యిస్తున్నానని అబద్ధమాడించింది.

మరో రెండ్రోజులు గడిచేయి. రోజూ లక్ష్మీ క్షేమం రాజమ్మని అడుగుతూనే ఉన్నాను. జ్వరం తగ్గలేదని. యింకా యొక్కవగానే ఉందని ఆమె చెప్పేది. మందిప్పిస్తున్నావా అని అడిగితే లక్ష్మీది జడుపుజ్వరం, సోడాకొట్టు నాయిబుచేత మంత్రం వేయిస్తున్నానని చెప్పింది. నేనే ట్రీట్ చేద్దామంటే అప్పటికి నాకొచ్చిన వైద్యం బహు తక్కువ. లక్ష్మీది నిజంగా జడుపు జ్వరమే అయితే ఆపాపం అంతా యింటా

విడదేనని నిశ్చయించుకున్నాను. అభం శుభం ఎరుగని  
అమాయకురాలిని పట్టుకొని దొంగతనం అంటగట్టి నానా  
తిట్లూ తిడితే జడుసుకోక ఏమాతుందనుకొన్నాను.

కాని లక్ష్మి పరిస్థితి విషమిస్తుందన్న ఆలోచనమూడో  
నాడు రాత్రి యింకో రెండుగంటలకు తెల్లవారుతుందనగా  
రాజమ్మవచ్చి నన్ను తేసి చెప్పేదాకా నాకు స్ఫురించనేలేదు.  
'నా కొంప మునిగిపోతోంది. లక్ష్మి నన్ను దగ చేసి వెళ్ళి  
పోతోంది. మీరొచ్చి కాపాడండి బాబూ' అంటూ నా  
చేతులు పట్టుకొని అర్థించింది రాజమ్మ. నాకు కర చరణాలు  
ఆడలేదు. ఇంతలో ఇంత మునిగిపోతుందనుకోలేదు నేను.  
నాకు వచ్చినవైద్యం తక్కువ. పోనీ వచ్చినంతవరకు చేద్దా  
మన్నా నాదగ్గర ఏ పరికరాలూ లేవు. రాజమ్మను అక్కడే  
వుండమని పక్కవీధికి పరుగెత్తి నాకు తెలిసిన ఒక హాస్  
నర్జనుని తీసుకొచ్చాను. పాపం: అతనుకూడా ఎంతో మంచి  
వాడు రమ్మనగానే వచ్చాడు, తనవద్దనున్న ఏవో రెండు  
ఇంజెక్షనులు జేబులో వేసుకొని.

రాజమ్మను తీసుకొని బయల్దేరేం. నేను ఆ తర్వాత  
చాలాసార్లు చావుబ్రతుకలమధ్య ఊగిసలాడే రోగులకోసం  
పరిగెత్తేను. కాని ఆనాడు త్రోవలో నేను పడినబాధ వర్ణించ  
డానికి నామాటలు చాలవు. రోడ్లన్నీ నల్లగా అనంతంగా ఆది  
శేషువులా పడుకొనివున్నట్టు కనిపించేయి. ఫర్లాంగు మైలులా  
కనిపించింది. వాచీ తొందరగా పోతున్నట్టునిపించింది. ఇంకా

జోరుగా నడవలేకపోయినందుకు నా కాళ్ళని నేను తిట్టు  
కున్నాను. ఆ పూళ్ళో అన్ని సందులున్నాయని, ఆ సందులు  
అంత మురికిగా వుంటాయని నాకు తెలియడం అదే ప్రధమం.  
జంతుజాతి ఓర్మికి నిదర్శనంగా చూరుకింద ప్రతిమల్లా నిలు  
చున్న రెండు గాడిదలు మినహా రోడ్లన్నీ నిర్జనంగా శ్మశా  
నలా వున్నాయి. పరిసరాలు వర్ణించడానికి సమయం కాదు.  
ఎలాగైతేనేం చేరేం కుళ్ళుకాలవ ప్రక్కనున్న ఒంటి గది  
లక్ష్మీ యిలు. కాలువ ఎక్కడ అంతమాతుందో, ఇల్లెక్క  
డారంభమాతుందో చెప్పడం కష్టం.

గది బురదలో నేలమీద పందిపిల్లలా బోర్లా పడుకుని  
వున్నారు యిద్దరు పిల్లలు. మూలనున్న కుక్కిమంచంమీద  
చింకిదుప్పటి కప్పుకొని పడుకోనుంది పోల్చసాధ్యంకాని లక్ష్మీ.  
ఆమె తల దుప్పటికి బయటవున్నా నాకు కనిపించింది నీర  
సించి, కృశించి బెదురుగా, భయంగా, నడికప్పువేపు చూసే  
ఆమెకళ్ళుమాత్రం. ఆమె మొహమంతా జేవురించి, ద్వారవీడిత  
మైన కళ్ళు ఆక్రమించుకున్నాయి. తనని బహుశా యింకొన్ని  
క్షణాల్లో భస్మంచేసే అగ్ని రగుల్చుకోవడానికి వెలిగించిన  
జ్యోతుల్లా వున్నాయి. చూపు ఎక్కడా ఒక్కక్షణం నిలబడ  
డంలేదు. జీవన్మరణాలమధ్య ఆమె ఊగే ఊయలలా తిరుగు  
తున్నాయి, ఆ ఎర్రటి నేత్రాలు. మూలనున్న గుడ్డిదీపం  
లక్ష్మీ కళ్ళమీద భయంకరమైన క్రీనీడలు పరుస్తోంది. గది  
మూలనున్న చీకటిలో చావు పొంచి ఉన్నట్లనిపించింది.

మేము వెళ్ళిన కొద్దిక్షణాల్లో జ్వర తీవ్రతవల్ల లక్ష్మికి వణుకుకూడా ఆరంభమయింది. వైద్యుల అంత బాగా రాక పోయినా దానికర్థం నాకు తెలుసు. మృత్యువు లాక్కెళ్ళుతూ ఉంటే రానన్నట్టు కొట్టుకుంటున్నాయి ఆమె కాళ్ళూ చేతులూ. ముఖానికి రెండుచేతులూ అడ్డుపెట్టి గట్టిగా కళ్ళు మూసుకున్నాను మృత్యువు నా భుజంమీద చేయి వేసి నువ్వేం చేయగలవని సవాలు చేస్తున్నట్టనిపించింది. ఆ మృత్యువు నా కోసమే కాచుకూర్చుందనిపించింది. చావుకు అంత దగ్గరగా వెళ్ళిన నేను నా జన్మలో ఒక్కసారి నీతి కారులు, వేదాంతాలు బోధించేది అనుభవించేను. ఒక్కసారి నాలోంచి నేను బయటకి రాగలిగేను. ఇతరులూ భగవంతుడూ నన్ను ఏ విధంగా చూస్తారో, అదే దృష్టితో నన్ను నేను చూసుకోగలిగేను.

ఇంత సానుభూతీ, జాలీ వొలకబోస్తున్న నేను లక్ష్మికి చేసిందేమిటి? మా యింటావిడకన్న నేను ఎందులో ఎక్కువ? ఆవిడ లక్ష్మిని తిట్టేది, నేను తిట్టలేదు. తిట్టకపోవడమే ఒక సుగుణమా? అంతకుమించి నాకు లక్ష్మిపట్ల బాధ్యతలేదా? ఉంటే అది నిర్వర్తించేనా? నాలుగు విడి రూపాయలిచ్చి అభం శుభం ఎరుగని ఆ చిన్న వయస్సులో చాకిరీ చేయించు కున్నానే! లక్ష్మి దైన్యానికి, దారిద్ర్యానికి నా బాధ్యత లేదా? లోకంలో నా కోసం, నాలాంటి సుఖజీవుల కోసం ఎంతమంది లక్ష్మిలు పస్తులు పడుకొని శ్రమిస్తున్నారో? ఇది

ఒక్క లక్ష్మికి సంబంధించిన విషయం కాదు. ఈ దౌర్భాగ్య దేశంలో కోట్లకోర్డీ ఉన్న అమాయక లక్షులకు, తమలో మంచితనం ఉందని తమని తాము మోసగించుకునే అసంఖ్యా కులైన నావంటి అసమర్థులకు చిన్న మనసుల తేతదనం గ్రహించని మా యింటావిడవంటి వారికి కలసి పరిష్కారంలేని సమస్య. ఈ సమస్య పరిష్కారం అయ్యేలోపున ఎంతమంది లక్షులు నశించాలో ?”

నే నాలో చిస్తున్నంతనే పూ నాతో వచ్చిన హాస్ సర్జను లక్ష్మిని పరీక్ష చేస్తూనే వున్నాడు. సన్నగా ఏడస్తోంది లక్ష్మి తల్లి, ఆవిడని ఓదారుస్తోంది కాటిలో ఒక కాలుపెట్టిన పక్కంటి ముసలమ్మ. హాస్ సర్జను లక్ష్మిని పరీక్షించిన తర్వాత ఒక యింజక్షన్ నిచ్చి ఒక అరగంట చూద్దామన్నాడు. ఆ అరగంటలోనూ ఏ మార్పు రాలేదు లక్ష్మిలో. ఇంక యిక్కడ వుంచి లాభంలేదు. ఆస్పత్రికి తీసుకుపోదామన్నాడు అందుకు లక్ష్మి తండ్రే రిక్నాతీస్తూ వుంటే నాకు దుఃఖం ఆగ లేదు. ప్రక్కంటివా డొకాయన తన రిక్నాకూడా తెచ్చేడు.

రిక్నాలు వచ్చేక లక్ష్మికి కప్పివున్న దుప్పటితీసి జాలిగా, బాధగా ఎత్తుకుంది రాజమ్మ లక్ష్మిని. రాజమ్మ భుజంమీద నుండి వీవు వెనకాల నిర్జీవంగా వ్రేలాడు తున్నాయి లక్ష్మి చేతులు. లక్ష్మి చేతులు చూడగానే నా కళ్ళు తిరిగిపోయేయి నా కాళ్ళకింద భూమి కదులు తున్నట్టనిపించింది. తనపాలిటి యమపాశంలా వేలాడుతోంది లక్ష్మి చేతిలోని రిబ్బను. తనకు

కలిగిన ఒక్క కోరిక తీర్చుకునే అవకాశం పొంది, పొగొట్టుకొని, తిరిగి పొందికూడా అనుభవించలేక పోతున్నదా నిర్భాగ్యురాలు, నలిగి పత్తిలా అయిందా రిబ్బను. లక్ష్మీమాత్రం మళ్ళీ మాయింటావిడ లాక్కుంటుండేమోనన్న భయంతో వున్నట్టు గట్టిగా పట్టుకుందా రిబ్బను.

రిక్నాలు బయలుదేరాయి. లక్ష్మీ తండ్రి రాజమ్మని ఎక్కించుకొని రిక్నా తొక్కుతూవుంటే, లక్ష్మీని భగవంతుడు యీ ప్రపంచంలోనికి తోయడంకోసం ఉపయోగించుకున్న వీరిద్దరినీ, తిరిగి తన దగ్గరకు తీసుకుపోవడంలోకూడా ఉపయోగించుకుంటున్నాడేమోనని బాధపడ్డాను. నేనూ హాస్ సర్జను రెండవ రిక్నాలో ఎక్కేం. ఎంత శకునాల్లో నమ్మకం లేకపోయినా మారీక్నాలు బయలుదేరుతూ వుంటే తీతువు అరచినప్పుడు నా మనస్సు చివుక్కుమంది,

ప్రపంచం యింకా గాఢ సుషుప్తిలోనే వుంది. గుడిసెల పక్కని ఎవరో నలుగురైదుగురు ముక్కులు లేని వాళ్ళూ మొహాలు చినిగిన వాళ్ళూ తను వేళ్లులేని చేతులతో పాతకాగితాలు చినిగిన చెప్పలు మంటపెట్టుకొని చలి కాగుతున్నారు.

లక్ష్మీని హాస్పిటల్ లో తొందరగానే చేర్చగలిగేము. ఎమర్జెన్సీ వార్డులోనున్న డాక్టరూ, నర్సులూ తమకు చేతనయినంతగా చేస్తున్నారు. ఈ లోపున తెల్లవారింది, అక్కడి డాక్టరూ యింకా పన్నెండు గంటలు అయితేగాని చెప్పలే

నన్నాడు. ఇంక నేచేసేదేమీ లేదు. మానవుని చెయ్యి దాటి పోయింది. ఇంక లక్ష్మిని కాయగలిగింది ఒక్క భగవంతుడే. ఉదయం 7-30 గంటలయ్యేక నేను నా గదికి బయలుదేరేను. తన రిక్నాలో తీసుకెళ్తానన్నాడు రాజమ్మమొగుడు. కృతజ్ఞత నిండిన కళ్ళతో; వద్దని మరో రిక్నాలో బైలుదేరేను." ఇంత వరకు సిగరెట్టు కాలుస్తూ కథ చెబుతున్న డాక్టరు పొర పాటున సిగరెట్టు పొగమింగి ఉక్కిరి బిక్కిరై దగ్గుతూ ఆగి పోయేడు.

“రామ చంద్రశబ్దో! ఆ అమ్మాయి చచ్చిపోతుంది కాబోలు త్వరగా కానీండి” అన్నాడు సిరాజ్.

“ఏమిటోనయ్యా! ఈ కథకి రెంజో భాగం లేక పోతేనే బాగుండేది” తీర్పు చెప్పేరు డిడ్డిగారు.

“ఏమోగాని నా మట్టుకు అసలు యీ కథే లేకపోతే బాగుండుననిపిస్తోంది” అంది విశాల. పైకి వ్యంగ్యంగా కనిపించే విశాల మాటల్లోని సున్నితాభిప్రాయాన్ని గ్రహించిన డాక్టరు ప్రేమగా ఆమె మోకాలు నిమరడం ఆ చీకటిలో యితరు లెవ్వరూ చూడలేదు. పైకి విభిన్న మనః ప్రవృత్తులు కలిగినట్టు కనిపించే ఆ భార్యాభర్తలమధ్య అంత అనుకూల తకు కారణం విశాల వ్యంగ్యంలోని సున్నితం, ఆ సున్నితాన్ని గ్రహించ గల్గిన డాక్టరు మనసు.

“ఇంక చెప్పడాని కాపేలేదు” అంటూ డాక్టరు తిరిగి ప్రారంభించేడు. “రూముకి వస్తున్నంతసేపూ నాకు ఒక్కటే ఆలోచన- లక్ష్మీకి జరిగిన అన్యాయానికి ఎలా ప్రతీకారం చేయడమా అని. ఎంత ఆలోచించినా ఏ నిశ్చయానికి రాలేక పోయేను ఆ రైల్లు బాకీపెట్టి అద్దె ఎగ్గొడదామనీ, లేకపోతే మా యింటావిడ కొంపకి నిప్పెట్టద్దామని తప్పితే అంతకన్న ఆచరణ సాధ్యమైన ఆలోచన లేవీఁ రాలేదు. నేను యింటి గేటు తీసికొని ప్రవేశిస్తూ వుంటే మా యింటావిడ నవ్వుతూ నా మీదుగా రోడ్డువేపు చూస్తూ ‘రావే! రా! నీకోసం పాలు మరిగించి పెట్టేను. వంటింట్లోకి పోయి తాగు నీకోసమే చూస్తున్నా’ అని అదివరకు తను ఏ పిల్ల పట్లా చూపనంత మార్దవం కంతలో కూర్చుకొని ఎవరినో ఆహ్వానిస్తున్నది. నా వెనక ఏ పిల్ల వుందోనని వెనక్కి తిరిగి చూస్తే గేటు లోంచి ఓ పీఠిగక్క ప్రవేశించబోయి మా యింటావిడని చూసి తోక ముడిచి పారిపోతూ కనిపించింది.

ఎంచేతో ఆ సంఘటనవల్ల మా యింటావిడమీద నాకున్న అసహ్యం యింకా ఎక్కువైంది. నాకు చిన్నప్పటినుంచీ కుక్కలతోనూ, కాకులతోను మాట్లాడే ఆడ వాళ్ళంటే పరమ అసహ్యం. నేను రూములోకి పోయి నా పనులు చక్క బెట్టుకుంటూ వుంటే ఇంటి వాళ్ళమ్మాయి వచ్చింది, అదివరకు నా వద్ద తీసుకున్న సంక్రాంతి సంచికి వ్వడానికి. ఆమెకి రెండు రిబ్బన్లున్నాయి, నీతాకోక చిలు

కల్లా. అందులో ఒకటి లక్ష్మీదని నిశ్చయించుకున్నాను, అంతవరకు ప్రతీకారం సాధించడంలో మార్గం కనిపించని నాకు మెరుపులా స్ఫురించింది ఒక ఆలోచన. లక్ష్మీ రిబ్బను ఎలాగై నా తీసుకోకతప్పదు. ఇంతకీ లక్ష్మీ కథ నేను పూర్తిగా నమ్మినా అందులో నిజానిజాలు తెలుసుకోదలిచేను. 'రిబ్బన్లు చాలా శాగున్నాయి, నువ్వు కొనుక్కున్నావా' అని అడిగే నా అమ్మాయిని.

'ఓటి మా అమ్మకొంది, ఓటి నే కొనుక్కున్నా!' అందా ముద్దబంతి.

'మీ అమ్మ ఎప్పుడు కొంది?' మళ్ళీ అడిగేను.

'సంక్రాంతినాడు' అందాపిల్ల.

రిబ్బను తీసుకోవడమో మానడమో తేల్చుకోలేక పోతున్న నాకు సమస్య మా యింటావిడే పరిష్కారం చేసింది 'ఒరే వీరన్నా! ఆ రాజమ్మముండ ఈ వేళకూడా చావలేదు ఏమైనా అంటే నా బిడ్డకు జబ్బాటుంది. ఆ బిడ్డ చావనూ చావకు, ఇది మన పనికి రానూ రాదు నువ్వే చెయ్యి చేసు కుని ఆ గిన్నెలు తోమిపెట్టు' అని క్రింద అరుస్తోందావిడ. చావు బ్రతుకుల్లో ఉన్న లక్ష్మీని ఆవిడన్న మాటలు వింటే నాకు ఒళ్ళు మండిపోయింది. ఏమైనాసరే రిబ్బను తీసుకో దలిచేను.

'ఏవితల్లీ రిబ్బన్లు చూడనీ! పట్టుకొని చూస్తాను. ఎంత శావున్నాయో!' అని అతిమెత్తగా అడిగేను.

అమాయకంగా రెండు రిబ్బన్లూ విప్పి యిచ్చింది. 'ఇందులో మీ అమ్మ కొన్నదేది' అని అడిగేను. 'ఏమో' అంది నా చదస్తానికి నవ్వుతూ. అకస్మాత్తుగా ఘో! పొమ్మన్నాను. నాకు పిచ్చెత్తిందేమోనని భయపడ్డట్టుంది, ఒక్క పదుగులో కిందికి పారిపోయింది.

నేను చేసిందానికి సంతోషించాలో, విచారించాలో రెండునిమిషాలు అలాగే నిలబడిపోయేను. ఆవేళ నేను కోపానికి లొంగినంత అంతకు ముందుగాని ఆ తర్వాత గాని ఎప్పుడూ లొంగిపోలేదు. ఉచితానుచిత విచక్షణా జ్ఞానం పూర్తిగా పోయింది. నేను ఏమి చేస్తున్నానో, ఏమి చేస్తానో నాకే తెలియడంలేదు.

ఈలోగా మా యింటావిడ గుడికి మేకపోతులా తన పిల్ల రెక్కపట్టుకుని నా గదిదగ్గరకు లాక్కొచ్చింది. ఆమె రావడంచూసి నేనే డాబామీదకు వెళ్ళేను. ఆవిడ వస్తూనే నవ్వుతూ 'పిల్లతో హాస్యాలేవిటి? రిబ్బన్లు యిచ్చేయ్యి నాయనా' అంది.

'హాస్యానిక్కాదు. నిజంగానే తీసుకున్నా' నన్నాను.

'ఎందుకు తీసుకున్నా' వంది.

'రెండు రిబ్బన్లలో లక్ష్మీ దేవో మర్యాదగా చెప్పే రెండోది యిచ్చేస్తా' నన్నాను.

'మా పిల్ల రిబ్బనులు దొంగతనం చేస్తావుటయ్యా?' అంది గట్టిగా.

‘లక్ష్మీ రిబ్బను దోపిడిచేస్తావుటమ్మా?’ అన్నాను.

‘నన్ను దొంగ అంటావా?’ అని గుడ్లరిమింది.

‘దొంగవికాదు గజదొంగవి’ అన్నాను.

ఇంతలో మా యింటావిడ కంతం మా పక్కయింట్లో ఉన్న నాలుగు కుటుంబాలని పిలకట్టుకుని లాక్కొచ్చింది; వాళ్ళ డాబామీదికి.

వాళ్ళను చూసేక ఆవిడ కోపం ఎక్కువైపోయింది మాటా మాటా పెరిగింది.

“ఇలాంటి దొంగవెధవని యింట్లో చేరనివ్వడం నాదే తప్పు” అంది మొహం జేవురించుకొని.

“ఇలాంటి దొంగవెధవల యింట్లో చేరటం నాదే తప్పు” అన్నానేను.

“ఉండు నీపని బట్టిస్తా” నంది.

“ఆ సంగతి తర్వాత చూద్దాంగాని, లక్ష్మీకి ఏమైనా అన్యాయం జరిగిందో నీ తల పచ్చడి చేస్తా” నన్నాను.

అంతవరకూ వచ్చాక ఆవిడకి భయం వేసినట్టుంది— కాబట్టి తనకు మద్దతుకోసం వాళ్ళాయన్ని రమ్మని వో పొలి కేక పెట్టింది. అంతవరకూ ఆ పురుషుడికి కోపమే లేదను కున్నాను. ఆయన చివరి మెట్టెక్కతూ ‘ఏమిటా ఫూల్

ఆడవాళ్ళని తిడుతున్నావ్?" అని గొంతు పెంచకుండా వీక పిసుక్కునట్టడిగేడు.

తాచులాలేచాను. 'నువ్వు వో మొగాడివేనట్రా? త్రాష్టం' అన్నా నా కోపంలో.

అంతవరకూ పక్కంటివాళ్ళు ఆవుకున్న నవ్వు మరి ఆగలేదు. పదికప్పలూ, సానర్లు ఒక్కసారి నేలమీద పడి నట్లు పగిలింది వాళ్ళ నవ్వు.

"నీకు తెలీదు—నువ్వు వచ్చేవే" అని తన జీవితంలో తొలిసారి శాసించాడు యింటాయన భార్యని. ఆవిడ తన జీవితంలో ఆఖరుసారి పాటించిం దా శాసనం.

వాళ్ళిద్దరూ పిల్లలతోనహా మేడదిగిపోయేరు. తెలుగు సినిమాలో చివరిసీనుకు ముందు స్టంట్లు హిరోకు ప్రేక్షకు లిచ్చే ప్రోత్సాహం నాపట్లచూపించి మా పక్కంటివాళ్ళు కూడా అయిష్టంగా డాబా దిగిపోయేరు. నేను గదిలోకి వెళ్ళి పోయి ఎందుకు అంత తొందరపడ్డానా— అని విచారింల్ల సాగేను. ఇంతలో ఇంటివాళ్ళ బంట్లోతు జంకుతూ ద్వారం దగ్గర నిలబడ్డాడు. అంత చికాకులోనూకూడా నా కకస్మా త్తుగా పిచ్చిపట్టిదని వాళ్ళనుకుంటున్నారేమోనన్న ఆలోచన స్ఫురించగానే నవ్వొచ్చింది. ఏడంటుగారు నన్ను మూడోజు లలో గది ఖాళీచెయ్యమన్నారని అతికష్టంమీద ముక్కు కుంటూ తొట్టుపడుతూ చెప్పే డా బంట్లోతు.

“ఈ ముప్పిగదిలో మూడోజులుండడం ఎందుకు ?  
రెండు రిక్నాలుపట్టా” అన్నాను.

పందెపు గుర్రంలా పరిగెట్టా డా బంట్లోతు. వెంటనే  
సామాను సర్దుకొని రిక్నాలు రాగానే అప్పటికైన అద్దె ఆ  
జవాను మొహానేసికొట్టి నా స్నేహితుడి గదికి సామాను  
సహితంగా వెళ్ళిపోయేను. మేడమెట్లు దిగడం ప్రారంభించింది  
మొదలు రిక్నాలు బయలు దేరేవరకూ రెండు రిబ్బన్లూ రెండు  
చేతుల్లో విజయసూచకంగా వూపుతూనే వున్నాను, మా  
యింటావిడ కళ్ళు ఎర్రకడేటట్లు. ఆయిల్లు వదిలేక తలంటి  
పోసుకున్నట్టయింది నాకు. లక్ష్మీకూడా దేముడిదయవల్ల  
మరో వారంరోజుల్లో తేరుకొని తనయింటికి వెళ్ళిపోయింది”  
అని కథ ఆపేను డాక్టరు.

“కథ కాదుకాని, ఎంత లండాచోరి పెట్టేరండి బాబూ”  
అన్నాడు సిరాజ్.

“కామిక్ ఎండింగ్ గమ్మత్తుగావుంది” అన్నాడు జడ్జి  
గారు కథ తల్చుకొని సవ్యతున్న అందరితోపాటు తనూ  
సవ్యతూ.

“నాకిలా జరుగుతుందని మొదటే తెలుసు” అన్నాడు  
సర్వజ్ఞుడు విశ్వనాథం.

డాక్టరుకి ఒళ్ళుమండి “ఐతే తర్వాతేమైందో  
చెప్పండి చూద్దాం” అన్నాడు.

వీ నా దే వి క థ లు

“నాలుగోపార్టు కూడానా! ఇరవై నాలుగు భాగములు రిపబ్లిక్ సంస్థవారి పూర్తి స్టంబు సీరియర్” అని తప్పించు కున్నాడు విశ్వనాథం.

“అదీ కానీవోయ్” అన్నాడు జడ్జీగారు.

“ఈ భాగంలో లక్ష్మీ ప్రమేయంలేదు” అంటూ తిరిగి ప్రారంభించేడు డాక్టరు. “నేను నా స్నేహితుడి గదిలో చేరిన పదిహేను యిరవై రోజులకు ఒకనాడు పది గంటలకు కా లేజీకి బయలుదేరుతూవుంటే తొచనగా ఒక కుర్రపోలీసాచ్చి సలాంకొట్టేడు. నేనేం నేరంచేశానా అని ఆలోచిస్తూవుంటే ఆ పోలీసు నాచేతికో సమను కాగితంయిచ్చి మరోదానిమీద సంతకం పెట్టమన్నాడు. నా ఎడ్రను తెలుసు కోవడంలో ఆలస్యం అయిందనీ. నామీద వచ్చినకేసు ఆ వేళేఅని, మేజస్ట్రేటుగారు చాలా స్పృక్తుమనిషనీ, నన్ను పద కొండుగంటలకి హాజరవమనీ హెచ్చరించేడు. నామీదేం కేసయ్యాఅంటే ఏజంటుగార్నీ, అతని భార్యనీ తిట్టి, వాళ్ళ పిల్ల రిబ్బన్లు లాక్కున్నానని నామీద వాళ్ళు కేసుపెట్టే రన్నాడు”

నాకు ఒళ్ళుమండిపోయింది. ‘ఆవిడా తిట్టింది. నేనూ తిట్టేను. ఆవిడ లక్ష్మీ రిబ్బను అన్యాయంగా తీసుకుంటే నేను వాళ్ళ రిబ్బను పబ్లిగ్గానే తీసుకున్నాను. ఎక్కడి కక్కడచెల్లు ఈ భాగ్యాని కేసుకూడానా’ అని అసహ్యంతో కోర్టుకి బయలు దేరేను. కోర్టుచేరేసరికి దగ్గర దగ్గర పదకొండు గంట

లయింది. కోర్టంతా శవంపోయిన యిల్లులావుంది. మేజస్ట్రేటు గారికి మునసబు ప్రమోషను రాలేదని ఆవేళే తెలిసిందట. అతని స్టాఫూ స్ట్రీడ్లూ అంతా విచారంలో మునిగి వున్నారు.

ఈ దుర్ముహూర్తంలో పడ్డదేంరా భగవంతుడా నా కేసు అని ఆలోచిస్తూ వరండాలో నిల్చున్నాను. చెట్టుకింద పోలీసులు ఖైదీలను పెట్టుకొని విశ్రాంతిగా సిగరెట్లు కాల్చు కుంటున్నారు. ఖైదీల్లో పాతలనుభవంవున్న యిద్దరు ముగ్గురు పోలీసులకంటె దర్జాగా బీడీలు కాలుస్తున్నారు. కుర్రఖైదీలు మాత్రం బితుగ్గా అటూ యిటూ చూస్తున్నారు. క్రిమినల్ కోర్టులకూడా ఆడవాళ్ళొస్తారని తెలుసుకోడం అదే ప్రధమం. ఆనచ్చిన ఆడవాళ్ళలో ఒకటి అరాతప్పతే మిగతా వాళ్ళు చక్కా సినిమాకో, బీచికో బయల్దేరినట్టు సీతాకోక చిలుకల్లా ముస్తాబై కిల్లీలు నముల్తూ పోలీసుల్తోటి కోర్టు జవాన్లతోటీ మాంచినరదాగా మాట్లాడుతున్నారు. కోర్టులో నారాకంపు మాత్రం భరించ శక్యంకాకుండా వుంది. నాక్కడుపు తిప్పడం ప్రారంభించింది.

ఈలోగా పోలీసులు సిగరెట్లూ, ఖైదీలు బీడీలు ఒక్కసారి ఆడవాళ్ళు కిళ్ళీ లుమ్మేసేరు. అందరి దృష్టి గేలువేపు మళ్ళింది. అటు తిరిగిచూస్తే హుందాగా నడిచి వస్తున్నారు మేస్ట్రేటుగారు. ముందో డవాలు వేసుకున్న జవాను దారి

పక్కనున్న వాళ్ళని తప్పకోమంటున్నాడు. మేస్త్రీలుగారి వెనకనున్న ముసలి జవాను భుజంమీద ఓ పెట్టె పెట్టుకొని అటూ ఇటూ చూడకుండా మేస్త్రీలుగారివై పే చూస్తూ నడుస్తున్నాడు. మేస్త్రీలుగారి చెయ్యిమాత్రం కీలువిరిగిన బండులా కిందికి మీదికి ఆడుతోంది. ఆయన పురజనుల నమస్కారాలందుకోవడం చూస్తే, చేస్తే మేస్త్రీలుద్యోగవేఁ చెయ్యాలని పించింది నాకు.

మేస్త్రీలుగారు కోర్టుక రాగానే బెంచి ఎక్కిపోయారు. చూడ్డానికి మంచి శాంతంగా వున్నారు. ప్రమోషన్ రాలేదన్న విచారం మొహంలో కన్పించడంలేదు. వరసగా కేసులు పిలవడంలో నాదో అరగంటపోయేక విల్చేరు. కోర్టుగుమాస్తా నాకేవో కాగితాలిచ్చేడు. మేస్త్రీలుగారు నన్ను చూసి ఒక సెకండాగి కేసు రేపటికి వేస్తున్నా, ఎవరైనా స్టేడరుగార్ని పెట్టుకోదల్చుకుంటే పెట్టుకో అన్నారు. ఉన్న దున్నట్లు చెప్పేయ్యదల్చుకున్నానని, స్టేడరుగారవసరం లేదని అన్నాను. తర్వాత పూచీకత్తు రాసి బయటపడ్డాను. నాకిచ్చిన కాగితాలేవిటోనని చూస్తే ఒక్కముక్కకూడా అర్థం కాలేదు. ఆర్నెలు ఆహారాత్రాలు వాడిన కార్బన్ కాగితం పెట్టి రాసినట్టున్నారు, అసలా కాగితాలేభాషలో రాసేరోకూడా తెలియలేదు నాకు.

మర్నాడుకూడా బుద్ధిగా టైముకు హాజరయ్యేను; నాకేసు విల్చేరు "బేంకు ఏజంటుగార్ని, ఆయన భార్యని కిట్టి

వాళ్ళ పిల్ల రిబ్బను లాక్కున్నావని నీమీద కేసు. నేరం చేశావా? ఏమంటావ"ని అడిగేరు జడ్జిగారు. అడిగిన దానికి జవాబు చెప్పాలనుకుని "చిత్తం. వాళ్ళనితిట్టినమాటా, వాళ్ళ పిల్ల రిబ్బను తీసుకున్న మాటా నిజమే" అన్నాను. ఏమైనా జరిగితే జరిగిందంతా చెప్పామకుకొని ఊరుకున్నాను. మేస్ట్రీలు గారు తలొంచుకొని ఏదో రాసుకోవడం మొదలు పెట్టారు. పదినిమిషాలయ్యేక శిక్ష వేస్తారేమోనని భయం వేసింది. ఏం చెయ్యాలో తెలీలేదు. "అదికాదు సార్! ఆ రెండు రిబ్బనులు తీసుకున్నానుగాని అందులో ఓటి వాళ్ళది కాదుసార్" అన్నాను.

ఇంతలో ఎవరో కాకీ పేంటూ, నల్లకోటూ ఊడు కుక్కున్నాయన— ఎవరో ఏ. పి. పి. గారట— "ఒకటి వాళ్ళది ఒప్పుకుంటావు కదా! అది చాలు" అన్నాడు. నేను అతని కేదో యిస్తున్నట్టు మేస్ట్రీలుగారు వెంటనే తీర్పు చెప్పేశారు. "నన్ను ఏవో సెక్షన్లక్రింద దోషిగా భావించేరని, కాని ప్రథమ నేరం అవడంవల్ల ఒక సంవత్సరం ప్రాబేషనుమీద వదిలేస్తున్నారని ఆ సంవత్సరం నేను నేరాలు చెయ్యకుండా బుద్ధిగా మంచి నడవడి కలిగివుండాలని ఆ తీర్పు."

కథ ముగిసిపోయినట్టే, ఆ సంవత్సరం అయిపోయేక విచ్చలవిడిగా, ఆవారాలా దొంగతనాలూ, ఖాసీలు చేసినా పద్ధతికీ, చట్టానికి వ్యతిరేకం కాదన్నమాట అనుకుంటూ, ఎవరో జామీనుదారుని కుదుర్చుకొని వ్రాచీకత్తుమీద సంతకం పెట్టేను" అంటూ కథ ముగించేడు డాక్టర్.

“ఎతే మా డిపార్టుమెంటు చురక నీకూడా తగిలిం దన్న మాట” అన్నారు జడ్జిగారు నవ్వుతూ.

“లక్ష్మీకి చావు తప్పి మీకు కన్ను లొట్టపోయిం దందురూ” అన్నాడు తనూ నవ్వుతూ. అంతవరకూ పలుకే బంగారమైన శంకరావు.

“ఇప్పటికైనా జనగణమన పాడొచ్చా? లేకపోతే యింకా వుందా కాశీ మజలీ?” అంటూ లేచేడు విశ్వనాథం.